

# ኑሮ በአዲስ አበባ

ነፃነት ዘለቀ (ከአዲስ አበባ)

ትናንት ሲያቀብጠኝ ከአንድ ጓደኛዬ ሞባይል እነዚያ አይሲስ የሚባሉ ጉግማንጉጎች እነዚያን 21 ክርስቲያን የግብፅ ዜጎች በሊቢያ አንድ የባሕር ዳርቻ ላይ አንገታቸውን ሲቀሉ የሚያሳይ ቪዲዮ አየሁ - እስከመጨረሻው መዝለቅ አልቻልኩምና ግን ዋናው ባራኪ በግራ እጁ የያዘውን ጨቤ ወደ እኛ ወደተመልካችቹ ዘርግቶ እያስፈራራ ሲዝት አጠፋሁት። የመጨረሻውን ጭንቀት ያሰጨንቃል።

የሰው ልጅ በሰው ልጅ ላይ እስከዚህ መጨከኑ የሚያመላክተን ዋና ቁም ነገር የዚች ምድር ሰዎች የደረሰንበት አጠቃላይ መንፈሳዊና ኅሊናዊ ኪሣራ ሊቀለበስ ወደማይችል ከፍተኛ የመጨረሻ ደረጃ መድረሱን ነው። ለምግብነት የተፈቀዱልንን እንስሳት እንኳን ስናርድ የሚዘገንንና በዚህም ምክንያት የማናርድ ብዙ እንስፍስፍ ሰዎች አለን። ሰውን የሚያህል ክቡር ፍጡር ሊያውም በሚከተለው ሃይማኖት ምክንያት ብቻ በስለት አንገቱን ቀንጥሰው ጭንቅላቱን ጀርባው ላይ ሲያስቀምጡ ሊሰቀጥጣቸው ይቅርና በደስታ የሚፈነጥዙ “ሰዎች”ን በዚህ በ21ኛው መቶ ክፍለ ዘመን ስናይ በሰዎች ተፈጥሮ መለያየት እጅግ እንገረማለን። አስደንጋጭ የታሪክ አንን ላይ ደርሰናል። ያቺ ስምንተኛ ሺህ የሚሏት ኮተት እያለች በኛ ዘመን ተከሰተች ማለት ነው።

“A Message Signed with Blood, to the Nation of the Cross” ይላል የቪዲዮው መግቢያ። አስፈሪ ነው። እነዚህ ሰዎች በያዙት የመስፋፋት ሂደት ከቀጠሉ ሌሎቻችንም ይህ አስቀያሚ ዕጣ የሚቀርልን አይመስለኝም። ነገሩ “የፋሲካው በግ በገናው በግ ይስቃል” እንዳይሆን ያሰጋል - እየሆነም ነው እንጂ፤ ከመካከለኛው ምሥራቅ የተነሣ እሳት አፍሪካ ጫፍ ሊቢያና የመን ሲደርስ አያድርስ ብሎ ከመጸለይ ውጪ እኛስ ዛሬ ማታ ወይ ነገ ጧት ምን ዋስትና አለን? ይህን ቪዲዮ ከተመለከትኩ በኋላ ለረጅም ጊዜ ሥራዬን በአግባቡ መሥራት አልቻልኩም። ሰው ሆኖ የመፈጠር ዕዳ የቀሰቀሰብኝ የተስፋ መቁረጥ ስሜት መላ ሰውነቴን ወረረው - በአካልም፣ በመንፈስም፣ በኅሊናም እየኮሰመንኩ ስሂድ በምናቤ ይታየኝ ጀመር። አለመፈጠሪን የመረጥኩበት አንዱና ትልቁ አጋጣሚ ይህን ዘግናኝ ቪዲዮ የተወሰነውን ክፍል ባየሁ ጊዜ ነው።

ይህ በአስቀያሚነቱ ወደር የማይገኝለት ዓለም አቀፍ ክስተት በረድ እያለልኝ ሲመጣ ግን የሀገራችን አይሲስ ነጋዴዎች ታወሱኝና ስለነሱ አብዝቼ መጨነቅን ያዝኩ፤ ሁለቱ ተመሳሳሉብኝ። ደረጃውና ዓይነቱ ይለያይ እንጂ ጭካኔ ሁሉ መጠሪያውም ሆነ ጎራው ያው ጭካኔ ነው። እነዚህ አትዮጵያዊያውያን አይሲሶች የምላቸው በወያኔ የተፈጠሩ የዘመናችን ኅሊና ቢስ ነጋዴዎችንና ኑሯችንን እያመሰቃቀሉ የሚገኙትን የሙስና አበጋዞች ነው። ከወያኔ ቀጥለው የሀገራችንን የቀብር ሥነ ሥርዓት እያፋጠኑ የሚገኙት እነዚህ የቀን ጅቦች ናቸው።

ወያኔ የዘራው ትልቁና መሠረታዊው ችግር የሀገር ብሔራዊ ስሜትን ማጥፋቱ ነው። ከዚህ በተያያዘም ሰብዓዊነትን ከሀገር አጥፍቷል። በምትኩ የተስፋፋው ዘረኝነት በወንዝ ልጅነትና በነጥ፣ በቋንቋና በቤተሰብ መሳሳብ የጥቅም ትስስርን አንግሦ ጥቂቶች በሀብትና በሥልጣን ሽቅብ ሲመነደጉ አብዛኛው ሕዝብ እንጦርጦስ እየወረደ ነው። ወያኔ ዘረኝነትን በማስፋፋት ብቻ አልተወሰነም። ለሰው ልጅ ማኅበራዊ እንስሳት እንደ አያያዥ ስሚንቶ ይቆጠሩ የነበሩ ሃይማኖትን፣ ባህልን፣ የሞራል ዕሜቶችን፣ መተሳሰብን፣ መፈቃቀርን፣ መቻቻልን፣ አብሮ መብላት መጠጣትን፣ ... በጥቅሉ አንድን ሰው ሰው ሊያስብሉት የሚችሉ ሰብአዊና ተፈጥሯዊ ክሮችን በጣጥሶ አንድያውን ሁላችንንም እንደራሱ ዐውሬ እያደረገን ነው። ከዚህ በሀገር ደረጃ

ከታወጀብን የጥፋት ውርጅብኝ ለማምለጥ የምንውተረተር ዜጎች በጣም ጥቂቶች ነን። ዛሬ የብዙ ሰው መፈክር “ጅብ ከሚበላህ በልተኸው ተቀደስ” ሆኗል። አንድ ማስታወቂያ ነበር - “መጀመሪያ ራስህን አድን ለጫማው በኋላ ይታሰብበታል” የሚል። እኛም “ሀ። ራስህን አድን” በሚለው የራስ ወዳድነት መርህ እየተመራን አንዳችን አንዳችንን በልተን ልንጨረስ የቀረን ጊዜ ኢምንት ነው። በጨቤ አለመተራረድ ብቻውን ከአይሲስነት ተፈጥሮ ነፃ አያወጣም። “እሳት ካየው ምን ለየው” ነውና በምንም ይሁን በምን የዘመናችን የጭካኔ መገለጫ አይሲስ ሆኗልና ነጋዴዎቻችንና ጃዝ ባዮቻቸውም የንግዱ ዘርፍ አይሲስ ናቸው - ሥውር አራጆች።

ኑሮ በአዲስ አበባ ምን ይመስላል? ሰዎች ለምንና በምን ብልሃት፣ እንዴትስ ብለው በሀብት ይከብራሉ? ብዙኃኑስ ለምን በሀብት ይደክሳሉ? የሀገራችን የሀብት ክፍፍል ምን ይመስላል?አብሮ መኖር ሲቻል መጠፋፋትን ምን አመጣው? ፍቅር ካለ እኮ ሁሉም ነገር አለ፤ ፍቅር ከሌለ ግን ያለውም የለም። ሞልቶ ቢተርፍህ ድሃ ነህ፤ ብትበላ አትጠግብም፤ ብትጠጣም አትረካም።

በአሁኑ ወቅት “ሀገራችን ወዴት እያመራች ነው?” ብሎ መጠየቅ ሞኝነት ይመስለኛል። ይልቁንስ “በጉዞ የት ደርሳለች? በብርሃን ፍጥነት እያስነካችው ያለችውን ጉዞ ጨርሳ ወያኔና ታሪካዊ ጠላቶቿ ወዳቀዱላት የመጨረሻ ግብ ለመድረስ ምን ያህል ጊዜ ይቀራታል?” ብሎ መጠየቅ ይመስለኛል አግባብ የሚሆነው። እንጂ ዕድሜ ለወያኔ ካሳለፍነው የሃያ አራት ዓመታት የጥፋት ጉዞ በመነሣት ወዴት እያመራን እንደሆነ ቁልጭ ብሎ የሚታይ ጉልህ ክስተት ነው።

በአዲስ አበባ ስል በመላዋ ኢትዮጵያ እንደማለትም ቢቆጠርልኝ ደስ ይለኛል። ለውጥ ሊኖር ቢችልም እንኳን ያን ያህል የጎላ አይደለምና። እናም በሀገራችን ኑሮ በአሁኑ ወቅት እጅግ የሚሰቀጥጥ መሆኑን በመጠኑ እንመልከት።

በደመወዝ ብቻ መኖር ከቀረ ብዙ ጊዜ አለፈን። ደመወዝ ስልህ ደግሞ ይግባህ - የመንግሥትንና በሲፒኤ ደንብ የሚተዳደሩትን ማለቴ ነው። ትላልቅ ደመወዞችን አይመለከትም። በዓለም አቀፍ ደረጃ የሚከፈላቸው አሉና እነሱ የኑሮ ግርፋቴና ሰቆቃው ብዙም አይነካቸውም።

በአሁኑ ወቅት የዕቃዎች ዋጋ አይቀመስም። ሠራተኞች ከወር ወር መድረስ ስለማይችሉ ብዙዎች በተራድያና በልመና እንዲኖሩ ተገደዋል። ዕቃዎች ስልህ የመብል ውጤቶችን ለማለት ነው፤ ከዚያ ባለፈው ግን አስቦት። አንድ የመንግሥት ወይም የግል ድርጅት ተራ ሠራተኛ በሚያገኘው ደመወዝ ሌላውንና ለዘመኑ እንደቅንጦት የሚቆጠረውን ቤት መሥራትንና ማሳደስን ተውትና የምግብ ፍጆታውን እንኳን መሸፈን አይችልም - ሌላ የጎን ገቢ ካልተጨመረበት በስተቀር። “ሽምብራ ቆርጥሜ የሠራሁት ቤት” ይባል የነበረው ምሳሌያዊ አነጋገር አሁን የለም - ሽምብራም ከጤፍ በልጦ ተወደደ። በዚያ ላይ ሽምብራም ቆርጥም ባቁላ ከደመወዝህ ቤሃቤስቲን ተርፎህ ለክፉ ቀን አታስቀምጥም። ሲጀመር ኑሮህ በብድርና በዕዳ የተወጠረ እንጂ ከሽሮና ከጎመን ያለፈ አታስብም - ለዚህም ከበቃህ ዕድለኛ ነህ። ዱሮ በአሥርና በአሥራ አምስት ብር ይገዛ የነበረው ሳልቫጅ ሸሚዝ ራሱ ዛሬ ከብር 130 በላይ ነው - በዚህ ዋጋ በቀደምለት እኔ ራሴ ስለገዛሁ ኅያው ምሥክር ነኝ - (ለዚህ መብቃቴም ያስጨበጭብልኛልና እባካችሁን አንጨብጭቡልኝ)፤ የቢሮ ሠራተኛ - በሙስና ያልተዘፈቀ ማለቴ ነው - ሳልቫጅ ለመግዛት እንኳን አቅም ካነሰው ዓመታት ተቆጠሩ። ዛሬ ሳልቫጅ ራሱ ለመለስተኛ ሀብታሞች መዘነጫ ሆኗል። የኔ ቢጤ ሠራተኛ አዲስ ሸሚዝና ጫማ ለመግዛት ዕቁብ መግባት ይኖርበታል። በሀብት ረገድ ዱሮ በሦስት ይከፈል የነበረው ማኅበረሰባችን ንዑስ ከበርቴ የሚባለው ወደላይ ወጥቶ ወይም ወደታች ወርዶ ዛሬ በሁለት ተጠቃሷል - የናጠጠ ሀብታም ወይም ሙልጭ የወጣ መናጢ ድሃ ወደሚል አዲስ መደብ። [cf. upper class, middle class, and lower class] በሌሎች ያደጉ

ሀገራት በአንዳንድ የአፍሪካ ሀገራትም ጭምር አንድ እኔን መሰል ለ20 እና ለ30 ዓመታት ሀገሩን ያገለገለ ባለ ሁለተኛ ዲግሪ ዜጋ ችግሩ ቤትና መኪና ሳይሆን ሌላ ነው። እኛ ግን ምን ቀምስን እንደምናድር የምንጨነቅ የነጋዴና የወርባ መንግሥት የግዳይ ሰለባዎች ነን። ቆም ብለው ሲያስቡት ያሳዘናል። ይህን የኑሮ ውድነት ለመቅረፍ ታዲያ ብዙ ዜጋ አግባብ ባልሆነ መንገድ ገንዘብ ለማግኘት አቅሉን ስቶ ሲራወጥ ታይታላችሁ። ድህነት መጥፎ ነው። ድህነት ከሃይማኖትና ከጨዋ ባህል ያወጣል። ድህነት ዐውራ ያደርጋል። ድህነት ያባልጋል። ባጭሩ ድህነት ኅሊናን እያቀጨጨና እየገደለ የማያደርገን የለም።

ነጋዴው እሳት ሆኗል። የኢትዮጵያ ነጋዴ ዐይንም፣ ጆሮም፣ ልቦናም የለውም። የለዩለት ዕውር ነው፤ የለየለት ደንቆሮ ነው። የንግድ ጽንሰ ሃሳብም የለውም፤ ምክንያቱም ወደ ንግድ የሚገባው የፊደል ዘሮች አልገባው እያሉ ሲያስቸግሩት እንጂ በትምህርትና በልምድ ዳብሮ አይደለም - ይህን እውነት ከአነጋገራቸው መረዳት አይከብድም። ብዙው ነጋዴ በአቋራጭ መክበርን እንጂ በህገ መሠረትና የሕዝቡን ኢኮኖሚያዊ አቅም ባገናዘበ ሁኔታ አይደለም። የሀገሪቱም ሕግ ሕግ-አልባነት በመሆኑ ማንኛውም ኅሊናቢስ ወንበዴ ወደሁብቱ የሚያደርገው ጉዞ የተቃና ነው። የሚደግፈውና የሚያበረታታው እንጂ ሃይ የሚለው አካል የለም። የመንግሥት ተብዬው ባለሥልጣናትም ከማይማን ነጋዴዎች ጋር እየተመሳጠሩ ሕዝቡን ባልተወለደ አንጀት ይገርፉታል። ማይም ባለሥልጣናትና ማይም ነጋዴዎች በእኩልነት ልክልክልህ የጥቅም ትስስር ሀገሪቷንና ሕዝቧን ወደ ገደል እየከተቷቸው ነው። አንድም ተቆርቋሪና “በሕግ አምላክ!” ባይሳይኖር ኢትዮጵያን የመሰለች የድንቅ ታሪክ ባለቤት ሀገር እየጠፋች ነው። ማን ይድረስላት? ፈጣሪ ይታደጋት።

ዱሮ ስንጥቅ ትርፍ ሲባል እንሰማ ነበር። “እገሌ ስንጥቅ ትርፍ አተረፈ” ይባል ነበር። ዛሬ ግን እንደዚያ ብሎ ነገር የለም። ስንጥቅ ማለት እንግዲህ ግማሽ በግማሽ ለማለት ይመስለኛል - ለምሳሌ መቶ ብር የተገዛን ዕቃ 150 ወይም ግፋ ቢል 200 ብር የመሸጥ ያህል። አሁን ግን መቶ ብር የተገዛን ዕቃ ጊዜ እየጠበቁና ሆን ብለው እያስወደዱ ከአምስትና ስድስት ሺህ ብር በላይ ካልሸጡ የነገዱ የማይመስላቸው አይሲሶች ተፈጥረዋል። ስለዚህም አንድ ሰው ንግድ በጀመረ በጥቂት ሃምንታትና ወራት ውስጥ አንቱ የተባለ ዲታ ይሆንና መኪና እንደሸሚዝ ሲለዋውጥ ታየዋለህ፤ በዚያ ላይ ወያኔያዊ የደምና የአጥንት ንክኪ ካለው ሃምንት ቀርቶ ደቂቃዎችም ሳይፈጅበት ቀጭን ጌታ ይሆናል - ትምህርት ዕርሙ በሆነበት ድባብ ውስጥ ለሚኖር አንድ ማይም ዘረኛ ደግሞ ይህ ዓይነቱ በሀብት የመወንጨፍ ዕድል ከባድ አይደለም። ዋናው ነገር አእምሮን የማሳመን ጉዳይ ነው - ሁለመናን በገንዘብና በሀብት አምሮት ማሳወር፤ ለዚያም እንቅልፍ አጥቶ መጨነቅ፤ ሲጨነቁም ስለውጤቱ እንጂ ስለዘዴው አለማሰብ - ከዚያም በተገኘው አጋጣሚ ሁሉ - በመግደልና በማሠር በማሳሰርም ጭምር ሳይቀር በቅጽበት ውስጥ መክበር። የሃይማኖትና የግብረገብ ትምህርት የሌለው፣ የይሉኝታና የሀፍረት ስሜት ጨርሶ የሌለው፣ ከአንዲት ትንሽ ጎጥ በዘለለ ማሰብ የማይችል “ሰው” አጭበርብሮና አታልሎ ብቻም ሳይሆን ገድሎና አሥሮም ቢከብር የሚጠይቀው ኅሊና ወይም ምድራዊ ሕግ የለም። ሁሉም እርሱን ለመርዳት የቆመ ነውና። ሰው ደግሞ በተፈጥሮው ከኅሊናው ጋር ከተቆራረጠ የመጨረሻው ዐውራ ነው የሚሆነው። በሁሉም መንገዶች ተጉዞ ወደሚፈልገው ማማ መውጣት ብቻ ነው ጥረቱ። ወዮ በዚህ ዓይነት ሂደት ለሚያልፉ ንጹሐን ዜጎች! ወዮ በዚህ ዓይነት ሂደት ለሚያልፉ የቀን ጅቦች! ማንም አይጠቀምም።

ትናንት ሰላጣ አማረኝ። ብዙውን ጊዜ ጥቃቅን የምግብ ፍጆታዎችን ከማንጠግቦሽ በተጓዳኝ እኔም እገዛለሁና ወደጉሊት ወጣ አልኩ። ገበያው በአንጻራዊ አነጋር ከቀደሙት የፆም ወራት አሁን ደህና ነበር ማለት እችላለሁ - በተለይ በአንዳንድ ዕቃዎች። ቀይ ሽንኩርት በኪሎ 16 ብር፣

አንዲት የጠወለገች ሙትቻ ሎሚ በአንድ ብር ከሃምሳ፣ ቲማቲም በጣም ቀነሰ ተብሎ ኪሎውን በ8 ብር፣ ቃሪያ (በጣም ጦፏል!) ግማሽ ኪሎ በ23 ብር፣ ሃቱም የተባለውን አንድ ሊትር ዘይት በ78 ብር፣ አንዲት እግር ሰላጣ በ8 ብር ገዢ ፀጉራን እየነጨሁ ወደቤቴ ተመለስኩ። ሰላጣ ለመብላት ስንት እንዳወጣሁ እናንተው አስሉት - ዘይቱ እርግጥ ነው ትንሽ ጊዜ ይቆያል። ይህን ኑሮ የትኛው የመንግሥት ሠራተኛ ችሎ ይኖራል? ሥጋንና ወተትንም ጭራሽ አታስቡት፤ ከጥቂት ጊዜ በኋላ በሉካንዳ ቤት ስናልፍ የተሰቀለን ሥጋ በሱቲ ጨርቅ እየሸፈኑ ገልጠው ለማሳየት ብቻ ሳያስከፍሉን የሚቀሩ አይመስሉኝም። ልብ አድርጉ - እኔ ባለደህና ደሞዝተኛ ተብጬው ለልጆቼ ብርቱካንና ሙዝ አንጠልጥዬ መግባት ካቆምኩ ዓመታት አልፏል - እንዳልዋሽ እጅግ አልፎ አልፎ በወረት ካልሆነ በስተቀር የምነግራችሁ እውነቱን ነው። አንዲት ኪሎ ሙዝ 14 ወይ 15 ብር ፣ አንድ ኪሎ ብርቱካን ከብር 22 በላይ ገዢ እንዴት እችላለሁ? ደግሞስ አንድና ሁለት ኪሎ መች ይበቃንና ወስፋት ላጩህ? ለመሆኑ ስንቱ ቤተሰብ ነው ሥጋና ወተትን የመሰሉ አልሚ ምግቦችን በቅጡ የሚመገበው? ብዙው ቤተሰብ ሥጋን የሚያውቀው ሃሊዮ ኮሜት በሰባ ስድስት ዓመት አንዴ እንደምትታየው ሁሉ በዓመት ሁለቴና ሦስቴ ብቅ በሚሉ ፋሲካን በመሰሉ ዐውዳመቶች ነው። ሞተናል እኮ። ገድለውናል እኮ። እንዳስቡት ሆነንላቸዋል እኮ። ዕቅዳቸው እኛን ማጀታችን ውስጥ ወሽቀው ስለምንቀምሰውና ስለምንልሰው እንደንጨነቅ ማድረግና አልነበረምን? ይህንንስ አስቀድመን የተናገርን ዜጎች ነበርን አይደል? ታዲያስ! እናሳ - አልተሣካላቸውም? መረገማችንን የማናምን ከዚህም ባለፈ እኛ ኢትዮጵያውያን ዕድለኞች መሆናችንን አዘውትረን የምናናገር ብዙዎች ልንሆን እንችላለን - ነገር ግን ሆዱን እንኳን መቻል በሚያቅተው ማነበረሰብ መካከል መገኘት ከመረገሞችም በላይ መሆኑን ልብ ልንል ይገባል። የሰው ልጅ በሥልጣኔ የትና የት ደርሶ፣ “አውሮፓውያንና አሜሪካውያን ከማዕዳቸው ተርፎ የሚጣለው የዕለት ምግብ ለአፍሪካውያን የዚህን ያህል ጊዜ ቀለብ ይሆናል” እየተባለ ሲነገር ትንሽም የማይቆጫቸው መሪዎች ያሉን አሳዛኝ ሕዝቦች ነን - አፍሪካውያን በጠቅላላው። የኛ ደግሞ ከሁሉም በባሰ ቆሎም ባቅሙ አርፎብን፣ ልብሳችን በላያችን ላይ አልቆ፣ አጥንታችን አግጥጠ፣ ... እንዲሁ ኑሮ ብለነው እንንጠራውዛለን። ሞታችንን በቁማችን ጨርሰን በትሽ በሽታ - ምናልባትም በእንቅፋት - ህቅታችን ስትወጣ መቼም ወግ ነውና ሞቱ ተብለን ድንኳን ተጥሎ ይለቀስልናል።

እርግጥ ነው የፊት ለፊት ስዕላችን አሁን ከምለው ለየት ያለ ሊመስልና እኔንም እንዳጋነንኩ ሊያስቆጥርብኝ ይችል ይሆናል። እኔ እያወራሁ ያለሁት እውነተኛውን በወያኔ ሚዲያ ግን የተሸፈነውን ሀገራዊ ማንነት ነው። የኔን ሕይወት፣ የወንድምና እህቶቼን ሕይወት፣ የአብዛኛውን ሕዝብ መሪር ኑሮ ነው እየተናገርኩ ያለሁት። እንጂ የተመቸው ጥቂት የማይባል ዜጋ መኖሩን አውቃለሁ። ግን ያም ምክንያት አለው። የተሻለ ደሞዝ ያላቸው፣ በሥራቸው ምክንያት እጅ መንሻ የሚያገኙ፣ ቤት የሚያከራዩ፣ ቤትና ዕቃ የሚሸጡና የሚለውጡ፣ ከዲያስፖራው ገንዘብ በገፍ የሚላክላቸው(እኚህኞቹ ቀላል ቁጥር አይደለም ያላቸው)፣ መኖሪያ ቤታቸውን ወደአነስተኛ የንግድ ቤትነት ለውጠው እንደነገሩ የሚውተረተሩ፣ በስርቆት፣ በማጭበርበርና በሙስና ትልቅ ገቢ ያላቸው፣... ወገኖቻችን መሬት ላይ ከሚታየው ህንፃና መንገድ ጋር ተደማምረው እውነተኛውን ሀገራዊ ምስል ለጊዜው ሊደብቁት ቢሞክሩም እስከወዲያኛው ግን ሸፍነው ሊያቆዩት አይችሉም። ከነዚህ ከጠቃቀስኳቸው የጎን ገቢዎች የራቀው ተራው ገበሬ፣ መምህሩ፣ የመንግሥት (የቢሮ፣የጽዳት፣ የጉልበት፣ የጥበቃ...) ሠራተኛው፣ ተራው ወታደር፣ ከጉቦ ጋር ብዙም የማይወዳጀው የፖሊስና የፀጥታ ሠራተኛ፣ ሥራ አጡ ወገን፣ ህጻኑ፣ ሽማግሌው፣ ለማኙ፣ በረንዳ አዳሪው፣ ሴተኛ አዳሪው፣ ወዘተ. እንዴት እንደሚኖር ብታዩ በኢትዮጵያ ያጡ የነጡ ድሆችን ሣይሆን በምሥኪኖች ላብና ደም የከበሩ ሀብታሞችን ደጎንነት

ለመጠበቅ ብቻ ተግባሩ የሚሠራ ሥውር ምናልባትም መንፈሳዊ ኃይል መኖሩን እንድታምኑ ትገደዳላችሁ፤ በሌላ በኩል ደግሞ በዚህ ሁሉ ተነግሮ በማያልቅ የኑሮ ውጣ ውረድና መሪር አገዛዝ እያረረና እየነደደ የሚገኝ ሕዝብ ርስ በራሱ ተባልቶ እንዲያልቅ ለመርዳት ሲል ፈጣሪ ጓዙን ጠቅልሎ ኢትዮጵያ ውስጥ የከተመ እስኪመስለን ድረስ በፈጣሪ ጥበቃ እንድንገረም የሚያደርግ ሁኔታ እንታዘባለን - የዕንቆቅልሽ ምናውቅልሽ ሀገር፤ ኬንያ ወይም ደቡብ አፍሪቃ እኮ ቀን በቀን ነው ሰው የሚዘረፈው፤ የሚገደለውም(እኛ ሀገር ውስጥ ገዳዩ በአብዛኛው “ፀሐዩ” መንግሥታችን ነው - ያውም መብትህን በመጠየቅህ ብቻ)። እዚህ እኛ ሀገር ውስጥ የምናየው ትግስት ልዩ ነው። ራሱ እየተራብ የሰው ወርቅ ሲጠብቅ የሚያደር ዜጋ የምታገኘው ኢትዮጵያ ውስጥ ብቻ መሆን አለበት፤ ራሱ በጠኔ እየተንጠራወዘ ሀብታሞችን አንደላቅቆ የሚያኖር ሕዝብ የምታገኘውም በአፍሪቃ ቀንድ ኢትዮጵያ ውስጥ ብቻ ይመስለኛል፤ በ“አንተ ታውቃለህ”ና “አንተ ያመጣኸውን አንተው መልሰው” ነገር ጸሎት የሚኖር ብቸኛ ሕዝብ ቢኖር የኛው ሕዝብ መሆን አለበት።ይሁንና ግን ጊዜ የማይወልደው ክስተት የለምና እየተንተከተከ ያለው ማኅበራዊ ቀውስና ፍትህ አልባው የሀብት ክፍፍል የፈጠረው ብሶት አንድ ቦታ ከተነፈሰ መመለሻ የለውም። “ማን እየኖረ ማን ይሞታል?” ከሚል አሳማኝ መነሻ ሆድ የባሰው ሁሉ ሀገሪቱን የሁከት ማዕከል እንዲያደርጋት ያሰጋል። ሊቢያና ሦርያም ከብዙ አሠርት ዓመታት ግፍና በደል በኋላ ነው የአሁኑን አስጠሊታ ቅርጽ ሊይዙ የቻሉት። እናም መፍራት ደግ ነው። “አይመጣምን ትተሽ ይመጣልን ባሰብሽ” ነው ነገሩ። የናቁት ማስረገዙ፣ የጠሉት መውረሱ፣ ... ከጥንትም ነበር። እኛ ዘንድ ሲደርስ የሚሰረዝ የተፈጥሮም ሆነ የአምላክ ሕግ የለም።

የሕዝባችንን ጉስቁልና ለመረዳት እስኪ ለአብነት የአውሮፓን ካምቦሎጆዎችና የሀገራችንን ካምቦሎጆዎች በእግር ኳስ ግጥሚያዎች ጊዜ ተመልከቱ። የአዲስ አበባ ኳስ ሜዳ በምን ዓይነት ደቃቃ ሰዎች እንደሚሞላ፣ የአውሮፓውያን ደግሞ በምን ዓይነት ሰዎች እንደሚሞላ ታዘቡና የደረሰንበትን የድቀት ደረጃ አስተውሉ፤ በአለባበስ፣ በሰውነት ይዞታ፣ በቁመት፣ በወርድ ... በሁሉም አስተያየ። ሰው ምግቡን ይመስላል። አመጋገብ ብዙ ትርጉም አለው፤ በአስተሳሰብና አመለካከት፣ በፍልስፍና፣ በሥነ ልቦና፣ በአካላዊ ዕድገትና ጤንነት፣ ወዘተ. ምግብ ወሳኝ ነው። ጥሩ ምግብ የሚመገብ ሰው ጤናማ የአእምሮና የአካል ዕድገት ይኖረዋል - የክፋትና የአሉታዊ አስተሳሰብ ደረጃውም በእጅጉ የሚቀንስ ይመስለኛል። በመሠረቱ ካለ ተመጣጣኝ ምግብ ጤናማ አእምሯዊ ዕድገት አይገኝም፤ ካለተመጣጣኝ ምግብ ቁንጅናና ውበት የለም፤ ከድሃ ቆንጆ የሀብታም ፉንጥ እንዴት እንደሚያምርባት ሳታስተውሉ የምትቀሩ አይመስለኝም፤ ብዙ ነገር ምናልባትም ሁሉ ነገር ከሆድ ሳይነሣ የሚቀር አይመስለኝም። ሆድ ባይኖር የዓለማችን ቅርጽ የአሁኑን ባልመሰለ። ካለ ተመጣጣኝ ምግብ ትምህርት መማርም የሚታሰብ አይደለም - ይህንን ሃቅ ባገራችን በየትምህርት ቤቱ የጫጩት ፈንግል የገባ ይመስል ተማሪዎች በየጥጋጥጉ በጠኔና ርሀብ ሲዘረፉና በጎ ፈቃደኞች ምግብ ሲረዱዋቸው በገሃድ እያየነው ነው - እንኳን በአግባቡ ሊማሩ በርሀብ ራስን እየሳቱ መውደቅም በስፋት እየታዩ ነው - ዕድሜ ለወያኔ የማናየው ጉድ የለም። እናም ሆድ ባዶ ሆኖ ወይም አሸርባሽር በልቶ ትምህርት ወደአእምሮ ይገባል ማለት ዘበት ነው፤ የሆዱን ጥያቄ ባግባቡ ያልመለሰ ተማሪ አካሉ ክፍል ውስጥ ይቀመጥ እንደሆነ እንጂ መንፈሱ ወደምናባዊ ኩሽናዎች መሸፈቱ አይቀርም። ዝም ብለን “ሀበሻ ምቀኛ ነው” ብንል ዋጋ የለውም። ይልቁንስ ከአመጋገባችን አንጻርም ችግር ይታየኛልና ይህን የተጣመመ የኑሮ ገመናችንን ለማስተካከል ልዩ ኮሚቴ ካሁኑ ተቋቁሞ ይሰብስባል።(ይቺ ጤፍ የምትባል ነገር ደግሞ የምቀኝነት መንስኤ ንጥረ ነገር ሳይኖራት እንደማይቀር የሚናፈሰው ወሬም ቢጠና አይከፋም። ማን ያውቃል?)

በሌላ አቅጣጫ ጥቂቶች መሬትን ተጠይፈው ጮቤ ይረግጣሉ። ከኛ አላግባብ በሚዘርፉት ገንዘብ አዲስ አበባ ምድር ቃጤ ስትሆን ታመሻለች፤ ታድራለችም። እኔን እየራብኝና አብዛኞቹ መሠረታዊ ፍላጎቶቼ ታፍነው እነዚህ ጥቂቶች ብሩን ለየምናምኑ ሲረጩት ይታያሉ - ካለድካም የመጣ ገንዘብ ደግሞ እሳት ላይ የወደቀ ቅቤ እንደማለት ነው። ሀብታሞች ቅጥ አጡ - የኛ ድህነትም ቅጥ አጣ። በሀገራችን ሁለት ፍጹም ተቃራኒ ጫፎች ተፈጥረው ለዳኝነት ብቻ ሳይሆን ለታዛቢም ሳይቀር አስቸገሩ። ሀብታሙ እንዴት እንደሚኖር ስናይ ድሃው ደግሞ ቆሼ ተራ ለፍርፋሪና ለሙዝ ልጣጭ እንዲያ በሺዎች እየተራከተ ሲታይ የገነትንና የሲኦልን ጎልውና እስክንረሳ ድረስ እንደመማለን - ገነትንም ሲኦልንም በተግባር የምናያቸው ያህል ይሰማናልና። ሙስናው ደግሞ ጣሪያ ያለው አይመስልም። በደሞዙ ከእኔ ታች የሆነ አንድ የቀበሌ አስተዳደር ሥራ አስፈጻሚ ወር እስከወር ከቡና ቤቶች እንደቆርኪ ተጠርጎ ነው ውድቅት አካባቢ ወደቤቱ እየተወላገደ የሚሄደው። የመንግሥት ባለሥልጣናት ደሞዛቸውን አያውቁትም። ከትንሹ እስከ ትልቁ ባለሥልጣን ያለሙስና ቢኖሩ እስትንፋሳቸው ቀጥ የሚል ይመስላቸዋል፤ ደግሞም ይላል። ሙስና የሀገራችን የደም ዝውውር ሆናለች። ካለሙስና የሚኖር የመንግሥት የሥራ ኃላፊ አለ ማለት ያስቸግራል፤ ካለም በድህነት እየተሰቃዩ በመኖር የበይ ተመልካች ለመሆን መርጧል ማለት ነው - ጥሩና አዋጪ ምርጫ። የአብዛኛው የወቅቱ ምርጫ ግን በተገኘው አጋጣሚ ሁሉ መክበር ነው። ጨረታና ግዢ ደግሞ ዋናዋ የግል ብልጽና ማሳለጫ ናት። በቡድንም ይሁን በግል ሀገርን መዝረፍና በአቋራጭ መክበር የብዙዎች ምኞትና የዕለት ተለት ድርጊትም ነው። ምን ይሉኝ የለም። የሚሠሩ ነገሮች ደግሞ ብዙዎቹ የጥራት ደረጃቸውን አያሟሉም። የጨረታ አሸናፊዎች ከዘርና ከሙስና ጋር በቀጥታ የተያያዙ ናቸው - ጥራትና አመክንዮ፣ ሀገርና ሕዝባዊ ወገንተኝነት ዋጋ የላቸውም። ሥራዎች ተጠናቀው ርክክብ ይፈጸማል። በሙስና የተሠራ አንድ የግንባታ ዕቅድ ወይ መንገድ በትንሽ ጊዜ ውስጥ ፍርስርሱ ይወጣና ኪሣራ ብቻ ይሆናል - ያኔ ጠያቂም ተጠያቂም የለም። ለምን ቢባል ማን ማንን ይጠይቃል? ሁሉም ሌባና ራስ ወዳድ ነው፤ ሁሉም በተመሳሳይ የሙስና ቁስል የነፈረ ነው፤ ቂጥኛም ውርዴን፣ ውርዴም ቂጥኛምን የመጠየቅ ሞራላዊ ብቃትም ሆነ ሕጋዊ መደላድል የለውም - በክት ለበክት እየተጠቃቀሰ ይጠቃቀማል፤ ሀገርና ሕዝብ ግን ያለቅሳሉ። በመቶ ሺዎች ወጪ ሊሠራ የሚችል አንድ ግንባታ ብዙ ሚሊዮኖች ፈሰውበትም ከሚፈለገውና ከሚጠበቀው የጥራት ደረጃ እጅግ የወረደ ነው። በእንጨት ባላ የተደጋገፈ አንድ የሕዝብ ትምህርት ቤት አውቃለሁ - ባለ አራት ፎቅ። እንዲያ ስንጥቅጥቁ የወጣው ደሞ ገና ከርክክቡ ቀደም ብሎ ነው። ተማሪዎቹ እንዳይወድቁ ወይም ከናካቴው እንዳይደረመስባቸው ያሰጋል - በዚያ ትምህርት ቤት የዘመዴ ልጅ ይማራልና እኔም በዐይኔ አይቼ ተገርሜያለሁ። ለሀገር ማሰብና መቆርቆር ቀርቷል። የትም ፍጪው ነው የነገሠው። ሀገርህ በቁም ሞታለች። ሀበሻ በያለሀበት ዕርምህን አውጣ። ነገር ግን “ፀጉራም ውሻ አለ ሲሉት ይሞታል” ነውና ተረቱ ያለች ትመስላለች - ሞታ ሳለች። ሞት ዓይነቱ ብዙ መሆኑን ተረዳ። እናም “አልሞትንም ብለን አንዋሽ” - የሰው አባባል ተጠቀምኩ፤ “አልሞትኩም ብዬ አልሞሽም” የሚል መጽሐፍ ማንበቤ ትዝ ይለኛል።(እንዳልካቸው መኮንን ነበሩ ልበል የጻፉት?)

ወደሚሰቀጥጠው ኑሯችን ልመልስህ፤ ያንተ ኑሮ የተያዘለት ሊሆን ይችላል - ማለፊያ ኑሮ ማለቴ ነው። ቢሆንም እኛም ያንተው ወገኖች ነንና እሮሯችንን ስማልን፤ እዘንልንም። ከአንተ በላይ ለኛ ማን ሊያዘንልን ይችላል? እንደዱሮው በተወሰነ ጊዜ ጫማ መግዛት፣ ልብስ መግዛት፣ የቤት ዕቃ መቀየር፣ ወዘተ፣ ዛሬ በተራው ሠራተኛ ዘንድ የሚታሰብ አይደለም፤ ቢታመም እውነቱን ነው የምልህ የእንግሊዙን ፓናዶል ተወውና የኢፋርምን ፓራሴታሞል ወይም የአዲግራቱን አስፕሪን የሚገዛት ድምቡሎ የለውም። እንዴ፣ የአብዛኛው ሠራተኛ ደሞዝ እኮ በአማካይ ከ1000 ብር ብዙም አያልፍም። ይህ ደግሞ ለቤት ኪራይ እንኳን አይሆንም። በኛ ሰፈር

አንዲት የዘጠኝ ካሬ ስፋት ክፍል ጠዳ ያለችና ወደመኪና መንገድ ጠጋ ያለች ከሆነ ከሁለት ሺህ ብር በታች አትከራይም። ቤት አከራዮችም እንደ ወያኔው መንግሥት በገንዘብ ፍቅር አብደዋል። በተለይ አዲሱ ወጣት ሥራ ፈላጊና ሥራ ጀማሪው እንዴት ይኑር? ምኑን ከምን ያድርገው? አስቡት። ሕዝቡ በብላኔ ነው የሚኖረው - በነሲብ። ይመሽለታል፣ ይነጋለታል። እንዴት ይመሻል፣ እንዴት ይነጋል - ፈጣሪ ብቻ ነው የሚያውቀው። አንዳንዴ በሆነ አጋጣሚ ገንዘብ ልታገኝ ትችል ይሆናል። ዘመድም ሊሰጥህ፣ ጓደኛም ሊለግሰህ ይችላል። ነገር ግን የሚሰጥህ የገንዘብ መጠን በወቅቱ የገንዘብ አነጋገር በመቶ ሺዎችና በሚሊዮን የሚገመት ካልሆነ በስተቀር በመቶዎችና በጥቂት ሺዎች የሚገመት ከሆነ ከተወሰኑ ቀናት የምግብ ፍጆታ ውጪ የሚያልፍ አይደለም። የገንዘቡን የመግዛት አቅም ምች አጠናግሮት ተሽመድምዷል። ለዚህም ይመስለኛል ብዙዎች በሚያገኙት መጠነኛ ገንዘብ ምንም ዓይነት ሻል ያለ ነገር መሥራት እንደማይችሉ ከመገንዘብ አኳያ እምብርታቸውን ወትረው ሌት ከቀን ሲጠጡና ሲሰክሩበት የሚታዩት - ይህ ደግሞ እውነተኛ የደስታ ስሜት መገለጫ ሳይሆን የተሰፋ መቁረጥ ስሜት የወለደው ጊዜያዊ መጠለያን የመሻት ፍላጎት የፈጠረው ነው። እና መጠጥ ቤቶች ሞልተው ቢታዩ አገር አማን ነው ማለት አንችልም። በነገራችን ላይ ይህን መሳይ በሁሉም ረገድ የወደቀና ከሆዱ ባለፈ ምንም ነገር ማሰብ የማይችል ሕዝብ መግዛት ለአምባገነኖች ሠርግና ምላሽ ነው። የተማሪና የሠለጠነ፣ በሀብትም በትውፊትም የዳበረ ማኅበረሰብ ገዢዎቹን ብዙ ጥያቄ ይጠይቃል። መብቱን ያስከብራል። እንደኢትዮጵያ ባሉ ሀገሮች የሚገኙ ማይም ገዢዎች ግን ሕዝቡ እንዳይነቃና ከዕለት ጉርሱ ባለፈም ሀብት እንዳይኖረው በማድረግ እንደእንስሳ እየገረፉ ይገዙታል። የኛ ግን ባሰና ለዕለት ጉርስና ለዓመት ልብስብም መድረስ አቃተን። ፈራጁ ኃያል አምላክ በመጨረሻው የድርሻቸውን አይከለክላቸውም። በዚያ ብቻ እንጽናናለን።

ሰዎች ሀብታም የሚሆኑባቸው የተለያዩ መንገዶች አሉ። አብዛኞቹ ግን ሕገወጥ፣ ኢ-ሞራላዊና ኢ-ሃይማኖታዊ ናቸው። በነዚህ መንገዶች ለመክበር መሞከር መጨረሻው ባያምርም ብዙዎቹ የሀገራችን ሀብታሞች ይጓዙባቸዋል።

በሀገራዊ መንገድ ነግደህ በአሁኑ ሰዓት አትከብርም። ምክንያቱም ውድድሩ ከባድና ፈታኝም ነው። ወያኔዎች ደግሞ የዋዛ አይደሉም። ሌሎችን ለማደኸየት፣ እነሱንና የነሱዎችን ግን ለማክበር አጥብቀው ስለሚሠሩ የውድድሩን መንፈስ ይበልጥ ሕገወጥና አድልዎዊ ያደርጉታል - ይሄ “የነሱ”ና “የኛ” ሰይጣናዊ ልክፍት በወያኔዎች ወዳገራችን ከገባ ወዲህ ክፉኛ ጠምሶናል፤ አልቻልነውም፤ አጉራው ጠናን። በዚህ የተንሸዋረረ ዘረኛ ተናግሮት ነግደህ የትም አትደርስም። ለምሳሌ ቀረጥ ከፍለህ ያስገባኸውን አንድ ዕቃ ከ15000 ሺህ ብር በታች ብትሸጠው ሊያከስርህ ይችላል። አንዱ የወያኔ ንክኪ ነጋዴ ግን 10000 ሺህ ብር ሲሸጠው ታያለህ። የተያዘው ጥረት አንዱ ከሌላው ተባብሮ ለማደግ ሳይሆን አንዱ አንዱን ገድሎ በተናጠል የመመንደግ ነው - በተለይ ከዘር አኳያ የሚታየው ዐይን ያወጣ ጠንጋራ አሠራር በኢትዮጵያዊነትህ ብቻ ሳይሆን በሰብአዊ ፍጡርነትህም እንድታፍር ትገደዳለህ። ለዚህም ነው ኢትዮጵያ የለየላት ሲያል እየሆነችባቸው ብዙዎች የተማሩ ዜጎቿ ወደምዕራቡ ዓለም የሚኮበሉት። ለዚህም ነው ብዙም ያልተማሩት ዜጎቿ የሚያልሙት እውን ባይሆንላቸውም እንኳን የበረሀና የባሕር እንስሳት ሲሳይ ወይም የሀገወጥ የሰውነት መለዋወጫ ሰለባ ሆኖ የመቅረትን መጥፎ ዕድል እየተረዱም ጭምር በሀገራቸው የሚገኘውን የባንዳዎች መንግሥት አምርረው ከመጥላታቸው የተነሣ ወደውጪ በገፍ የሚፈልሱት፤ በየትኛውም ሚዛን ቢለካ ከዚህ የበለጠ የሀገር ውርደት ሊኖር አይችልም። ሀገሪቱ ጠማማ ሚዛን ላይ የተቀመጠች ራሷም የተጣመመች ሆናለች። የጨረባ ተዝካር። ወደላይ ብትጮኽ የሚሰማህ የለም፤ ወደታች ብትጮኽ የሚሰማህ የለም። ጩኸትህ ሁሉ የቁራና የምድረ በዳ ጩኸት ሆኖ ይቀራል። አማራጭ ስታጣ ታዲያ ትሰደዳለህ ወይም ታብዳለህ - በርግጥ



ሁለቱም መጥፎ አማራጮች ናቸው። ምርጫ ስታጣ ግን የማይመረጥን ልትመርጥ ትችላለህ - ተወነባብደህ ወይም በይሁንታ።

የወያኔ ሰብአዊ ንብረት ከሆንክ ቢያንስ እንዳትራብ እነሱው የሚቆጣጠሩት መቁነን ይሠፍሩልሃል - እንዳትሞት እንዳትድን። በሀብትና በሥልጣን ወደላይ ብቅ ካልክ ለነሱም እንደማትበጃቸው ስለሚገምቱ ይመስላል ያን አይፈቅዱልህም፤ አንተ ግን የማንም ሥጋት እንደማትሆን ቢያንስ ልቦናህ ያውቀዋል፤ ለምን ብለህ? ሀገር ሰፊ ናት፤ ለሁሉም ትበቃለች። እነሱ ግን በሀብትም በሥልጣንም ከነሱ አጠገብ እንዳትደርስ አጥብቀው ይከታተሉሃል፤ ይቆጣጠሩሃል። ወያኔዎች ምድራችን ካፈራቻቸው ክፉ ፍጡሮቿ የመጨረሻዎቹ አደገኛ የሲያል ትሎች ናቸው። ነግድም፣ የመንግሥትን ደሞዝ አግኝም በርቀት መቆጣጠሪያቸው እየለኩ ዘወትር ስላንተ ማወቅ ይፈልጋሉ። ጥቃቅንና አነስተኛ በሚባሉ የሚያደራጁቸውን ምሥኪን ዜጎችም በዚህ መልክ ነው ለነሱው መሣሪያነት የሚጠቀሙባቸው። ሲፈልጉ ቸርቺል ጎዳና መሃል ላይ ድንኳን ተክለው እንዲነግዱ ሊያደርጓቸው ይችላሉ፤ ሲፈልጉ አንዱን የመንግሥት አዳራሽ ሰጥተው ለተወሰነ ጊዜ ሊያስነግዱቸው ይችላሉ። አንተን ግን ጫካ ውስጥ እንኳን ዛፍ ሥር ተቀምጦህ ልነግድ ብትል መጥተው ነግደህ ልታገኝ ከምትችለው አጠቃላይ ገቢ በዕጥፍ ድርብ የሚበልጥ ግብርና ቀረጥ ይጥሉብሃል። ወያኔዎች ብልጥም ናቸው - ሂድ አይሉህም በርግጠኝነት ግን እንድትሄድ ያደርጉሃል። ውጣ ላይሉህ ይችላሉ - እንድትወጣ ግን የማያደርጉብህ ግፊት የለም፤ ያኔ መሮህ እያለቀስክ ትወጣለህ - ካገርህም ጭምር ብን ብለህ ትጠፋላቸዋለህ። ያኔ ይስፋቸዋል ይመስለኛል ደስ ይላቸዋል። ሌላውና ከወያኔ ጋር የተሞዳሞደው ሀገርንም የሸጠው ወገን ግና መንገዱ ሁሉ ቀኝ በቀኝ ሆኖ በአጭር ጊዜ ይከብራል። ኢትዮጵያ እንዲህ ሆነችልህ።

አንዱ የመክበሪያ መንገድ እንግዲህ ወያኔን መጠጋትና በሕገወጥ ንግድ፣ ዐይን በሌለው የዋጋ ንረት በአጭር ጊዜ ቱጃር መሆን ነው። በዚህ ሂደት ከሕዝቡ አጠቃላይ ቁጥር አንድ መቶኛ የማይሆኑት ጥቂቶች ሽቅብ ሲወነጨፉ ሌሎች በቁማቸው መቀመቅ ይወርዳሉ - በሸፋፋ ጫማ፣ በነተበ ሸሚዝ፣ በቀዳዳ ሱሪ፣ በተጠገኝ ፓንትና ካልሲ ወደቢሮ የሚሄዱ ዜጎችን ብታስተውል ሥርዓቱ የፈጠረው ሸፋፋ አካሄድ እንጂ የነሱ ጥፋት እንዳልሆነ ሊገባህ ይገባል። እንዲያውም እነዚህን የመሰሉ ዜጎች ሊከበሩና ሊወደሱ ይገባቸዋል። በ"ሀገርህ ስትወረር አብረህ ውረር" ፈሊጥ ተወስደው ከጠላት ጋር በማበር የድርሻቸውን ያልዘረፉና በሚያገኙት እውነተኛ ገቢ ብቻ ለመኖር የሚፍጨረጨሩ ንጹሐን ዜጎች በመሆናቸው በእጅጉ ሊከበሩ ይገባቸዋል። እነዚያኞቹ ግን ገና በታሪክ ይዋረዳሉ፤ ትውልዳቸውም አንገቱን የሚደፋባቸውና የሚያፍርባቸው ይሆናሉ። ጠብቅ!

ሌላኛው የመክበሪያ መንገድ ሰይጣናዊ ነው - በለየለት ሁኔታ ማለቴ እንጂ ማንኛውም ጎሊና ቢስ አሠራር ከክፋትነቱ አንጻር ሰይጣናዊ መሆኑን ዘንግቼው አይደለም። በዚህ ሥልት መተት፣ ትብታብ፣ ጥንቆላና የመሳሰሉት ይካተታሉ። ማመን አለማመን ያንተ ጉዳይ ነው። ነገር ግን ይህ መንገድ በዓለም ደረጃ ከጥንት ከቅድመ ባቢሎን ጀምሮ በስፋት የሚታወቅና ብዙዎችም የሚመላለሱበት ሰፊ መንገድ ነው። በጥንቆላና በመተት - ለጊዜውና ነፍሱን ለሰይጣን ሸጦ - የሚያልፍለት ወገን እጅግ ብዙ ነው። ዘመኑ ሰይጣን የሰለጠነበት መሆኑን ከረሳህ ዝንጉ ነህ።

ከሀብታሞቻችን፣ ከራጮቻችን፣ ከአርቲስቶቻችን፣ ከባለሥልጣናቸችን፣ ከታዋቂ ሰዎቻችን፣ ከታዋቂ የሃይማኖት አባቶቻችን ... መካከል ስንቶቹ ይሆኑ በሰይጣን ጎታችን ደጅ፣ በአውሊያና ከራማ ጠሪዎች ክድሚያ ቤት፣ በመጣፍ ገላጮች ቀየ፣ በሞራ አንባቢዎች ጎጆ ያልተንከራተቱና የሀብትና የሥልጣን ጫፍ እንዲደርሱ ያልተጎናበሱ? ገመናችን ብዙና ተቆጥሮም የማይዘለቅ ነው። ይህ ልማዳዊ ነገር ደግሞ በኢትዮጵያ ብቻ የተወሰነ ሳይሆን በመላው ዓለም በተለይም በሕንድ፣ በሱዳንና በምዕራብ አፍሪካ በጣም የተለመደ ነው። አስቀድሜ እንደጠቆምኩልህ ሰይጣን በተለይ በአሁኒቷ ዓለማችን ውስጥ ትልቅ ሚና እየተጫወተ የሚገኝ



ኃይል ነው። ያከብራል፤ ያደኸያል። ይሰጣል፤ ይነሣል። እርሱን የፈለጉ ከችሎታና ከሥልጣኑ እንዲቋደሱ ከፈጣሪ ሥልጣን ተሰጥቶታል ይባላል። በዚህም ምክንያት ለምሳሌ በአሥር ዓመት ከሚመጣ የእግዚአብሔር ፍርድ ይልቅ በደቂቃዎች ለሚመጣ የሰይጣን “በረከት” እየተሸነፉ ብዙዎች ፈጣሪን ችላ ብለው ወደዚህ ሰፊ መንገድ እንደሚገቡ ይነገራል። የምርጫ ጉዳይ ነው። የመረጠ ይገባበታል፤ ፈራ ተባ የሚል ይመለሳል። እንደኔ የፈራ ከነድህነቱ እያከከ ይኑር። እኔም ልከክ። ሀብት ማናባቱ! (እንዲች ልጽናና አይደል?)

ይህ መንገድ እንዴት ያከብራል? እነማን በዚህ ከበሩ? ምን ማሟላት ያስፈልጋል? ... የሚሉት ጥያቄዎች ብዙ ስለሚያናግሩ ወደዚያ ዝርዝር መግባት አያስፈልግም። እንጂ በስንቱ ሕንፃ ሥር ምንና እንዴት እንደተቀበረ፣ ማን በጅብ መንጋ መሀል እያስካካ አድሮ ሊነጋጋ ሲል ሰይጣናዊ ማንነቱን ለዋውጦ ሰው በመምሰል ወደንግድ ቤቱ ወይም ወደቢሮው እንደሚመለስ፣ እነማን በየትኞቹ ጠንቋዮችና አበጋሮች ዘንድ ሲፈናደሱ አድረው ሲወጡ እንደታዩ፣ ... ብዙና ብዙ ዝግንትል ነገር ከነምሳሌዎች መናገር ይቻላል - ስንክሳራችን ለሸክም የሚከብድ እጅግ ከባድ ነው። በጥቅሉ ግን በዘመናችን ሰዎች በኑሮ ከመጨነቃቸው የተነሣ ከኅሊናቸውና ከነፍሳቸው ጋር እየተጣሉ ከጤናማ መስመር በመውጣት ወንድምና እህቶቻቸው ላይ ግፍና በደል እየፈጸሙ መሆናቸውን፤ ይህም ግፍና በደል እየቆዩ ወደራሳቸው ይዞርና በምድርም ሆነ በሰማይ የሚጎዳቸውን መጥፎ ድርጊት እያስቀመጡ መሆናቸውን በመጠቀም ባጭሩ ጽሑፌን ልቋጭ። ሰላም።

ለጠቃሚ ምክርና ገምቢ አስተያየት የምገኝበት አድራሻ፡- nzeleke35@gmail.com